

LEJN IL-MISSIER

IL-MIXJA
MIS-SOLITUDNI U L-ĦTIJA
GHALL-FERĦ U L-IMĦABBA
T'ALLA L-MISSIER

LEJN IL-MISSIER

Joseph Mizzi

Copyright © 2015 Dr Joseph Mizzi

www.josephmizzi.blogspot.com

Id-drittijiet kollha miżmuma. L-ebda parti minn din il-pubblikazzjoni ma tista' tkun riprodotta, f'mod elettroniku, mekkaniku, fotostatiku jew f'xi għamla oħra mingħajr il-permess minn qabel tal-awtur.

Kwotazzjonijiet mill-Iskrittura huma meħudin minn *Il-Bibbja: il-Kotba Mqaddsa*. Għaqda Biblika (Malta). 1984.

Ħajr lil Joseph Farrugia għad-disinn u produzzjoni tal-ktieb, u lil Paul Mizzi għall-qari tal-provi.

Stampar: Gutenberg Press Ltd, Malta.

ISBN: 978-99957-859-3-2

LEJN IL-MISSIER

HABIB, QATT HSIBT bis-serjetà fuq it-tifsira u l-għan ta' ħajtek? Illum għandek opportunità tajba biex tirrifletti fuq dawn il-mistoqsijiet kruċjali:

- Fejn sejjer?
- Min fejn se ngħaddi?
- Min hu Ġesù?
- X'jifridni minn Alla?
- X'ifisser is-salib?
- Kif insir sewwa m'Alla?
- Kif iħobb il-Missier?
- Tassew qam il-Mulej?
- X'se tkun l-għażla tiegħi?

Ikkonsidra sewwa t-twegibiet f'dan il-ktejjeb msejjes fuq it-tagħlim tal-Mulej fil-Bibbja Mqaddsa. Jalla jkun għalik gwida tajba biex tiskopri l-mogħdija li mis-solitudni u l-ħtija twasslek għall-ferħ u l-imħabba t'Alla l-Missier.

FEJN SEJGER?

Il-qalb umana qisha bir bla qiegħ. Ma timtela qatt u mhi sodisfatta b'xejn.

Kollega tiegħi kien ħiereg mid-dar biex jitlaq għax-xogħol. Bintu riditu jibqa' jilgħab magħha. Qalilha li jekk ma jmurx jaħdem ma jkollhomx flus biex jixtrilha t-toys. It-

tifla wegbitu, ‘Toys għandi biżżejjed. Aħjar toqgħod miegħi, papà.’

Din iċ-ċekjkna ndunat li l-ħwejjeg materjali mhumiex biżżejjed. Il-bniedem jgħix bl-imħabba. Hekk aħna magħmulin. Lill-familja u l-maħbubin tagħna għandna nagħtuhom prijorità u nitgħallmu ngawduhom aktar. Imma anke dan mhux biżżejjed. Il-qalb tixxennaq għall-akbar Imħabba, kif talab Sant Wistin, ‘Hlaqtna għalik, Mulej, u qlubna bla mistrieħ sakemm ma jistriħux fik.’

Il-qalb umana ma ssibx serħan ħlief f’Alla. *Bħalma għażżiela tixxennaq għan-nixxiġat tal-ilma, hekk tixxennaq ruħi għalik, o Alla.*¹ Helwin u prezzjużi l-għotjiet tiegħu – il-ferħ u l-għozza tal-familja, il-ħbieb, l-ikel, is-saħħa u l-ħolqien meraviljuż – imma wisq oħla minn kollox hu Alla nnifsu. Xejn u ħadd ma jista’ jikkompeti miegħu. *Lil min għandi fis-sema ħliefek? U meta għandi lilek, x’jonqosni fuq l-art?*²

Hasra li, imħabbtin u aljenati b’tant xogħol, divertiment u ħwejjeg materjali, ħafna nies ma jesperjenzaw qatt it-tjieba u l-ħlewwa t’Alla. Tinstema’ nota ta’ dispjaċir f’lehen il-Mulej meta jgħid, *Tnejn huma d-dnubiet tal-poplu tiegħi: telqu lili, l-għajn tal-ilma ġieri, biex ħaffru bjar għalihom, bjar miksura li ma jżommux ilma.*³

Alla jistedinna nitilqu l-frugħa u mmorru għandu biex nixorbu l-ilma tal-ħajja u nsibu s-serħan ta’ qlubna fiħ.

Mulej, għarrafni l-iskop veru li għalih kont maħluq biex ma nahlix ħajti nigri wara r-riħ. Ma nistax nissodisfa ruħi bil-ħwejjeg ta’ din id-dinja. Ħarisni, Mulej, mill-frugħa u agħtini nixrob mill-imħabba tiegħek biex ngħix tassew. Inti biss tista’ timla qalbi bil-hena u sodisfazzjon ġenwin.

MINN FEJN SE NGHADDI?

Il-Mulej Ġesù qalilna x'għandu jkun l-iskop ta' ħajjitna: *'Jiena hu t-triq, il-verità u l-ħajja. Ħadd ma jmur għand il-Missier jekk mhux permezz tiegħi.'*⁴ Li mmorru għand il-Missier – dan għandu jkun l-għan tagħna. Ahna maħluqin biex nagħrfu 'l Alla, ingawdu l-imħabba ħelwa tiegħu u nitgħaxxqu bis-sbuħija tiegħu.

Ġesù qalilna wkoll kif nilhqu l-iskop ta' ħajjitna. *'Jiena hu t-triq.'* Nistgħu naslu għand il-Missier permezz tiegħu.

Ġesù jinsisti li hu *biss* it-triq, li ħadd ma jmur għand il-Missier ħlief bih. Dan il-kliem ma jdoqqx f'widnejn is-soċjetà moderna. Ċertu wieħed ħassieb, Ramakrishna Paramahansa, jesprimi l-idea popolari li bħalma bniedem jista' jitla' fuq il-bejt ta' dar permezz ta' sellum, taraġ jew ħabel, hekk ukoll hemm diversi toroq li jwasslu għand Alla, u kull reliġjon turi waħda minn dawn il-mezzi.

Ramakrishna forsi jirnexxielu jitla' fuq il-bejt bil-ħabel. Hemm fuq jiltaqa' ma' reliġjużi oħra li jaħsbuha bħalu, iżda m'Alla jiltaqa'? Alla ma jgħammarx fuq il-bejt iżda fl-ogħla smewwiet, fid-dawl li ħadd ma jista' jersaq lej. Pont wieħed ilaħħaq id-distanza infinita bejn il-ħlejqa u l-Ħallieq, bejn il-midneb u Alla qaddis. Dan il-pont hu Ġesù Kristu.

Abraħam, David, Marija omm il-Mulej, il-mara li ħaslitlu riglejha bid-dmugħ, il-ħalliel imsallab maġenbu, l-appostli Pietru u Pawlu, u l-qaddisin l-oħra kollha jinsabu l-għenna jgawdu 'l Alla bis-saħħa ta' Ġesù. Jekk irridu nixxierku magħhom fl-hena eterna jeħtieġ li bħalhom nafdaw ruħna f'idejn il-Mulej Ġesù u nimxu warajh.

Ġesù hu t-triq għax hu l-Iben t'Alla, ix-xbieha t'Alla li ma jidhirx. Meta wieħed mill-appostli talbu biex jurihom il-Missier, Ġesù wiegħbu, *'Min ra lili ra lill-Missier.'*⁵ Meta

nagħrfu lil Ġesù nkunu għarafna 'l Alla.

Mhux biss. Ġesù hu t-triq għax neħħa minn nofs id-dnub li jifred il-bniedem minn Alla. Hu ta lilu nnifsu fuq is-salib biex inaddaf il-poplu tiegħu minn kull hażen u jagħmilhom denji jersqu fid-dawl glorjuż t'Alla l-Missier.

Ġesù, matul haġti terraqt mitluf 'l hemm u 'l hawn għala ma naf fejn sejjer. Hsibijieti ma wassluni mkien. Lanqas nista' niddependi fuq għerf il-bniedem, jew il-filosofiji u r-religjonijet umani. Urini lilek innifsek, o Feddej, għax int wahdek it-triq li twassal għand il-Missier.

MIN HU ĠESÙ?

L-Iskrittura tgħallimna li Ġesù *gie jfittex u jsalva l-mitluf*.⁶ Huwa xieraq nistaqsu jekk hux kapaċi jwettaq din il-missjoni hekk kbira b'suċċess. Min hu tassew Ġesù? X'għamel speċjali biex isibna u jeħodna lura għand il-Missier?

Matul il-ministeru pubbliku Ġesù sikwit qal li hu l-Iben li nizel mis-smewwiet, mibgħut mill-Missier. Wettaq mirakli bla għadd biex juri li tassew hekk hu. Imma niesu ma laqgħuhx. Il-Lhud riedu joqtluh *għax lil Alla kien jgħidlu Missieru u jqis ruħu daqs Alla*.⁷ Kristu kkonferma li fehmuh sewwa. Qalilhom li l-ħwejjeg kollha li jagħmel il-Missier, jagħmilhom l-Iben ukoll. Bħalma l-Missier jqajjem il-mejtin, l-Iben jagħti l-ħajja lil min irid u jagħmel gudizzju minn kulhadd.

Baqgħu jsusu warajh sakemm fl-aħħar arrestawh. L-akkuża ewlenija kienet, fi kliem il-qassis il-kbir, jekk hux il-Kristu,

Bin Alla. Ġesù wieġeb bla tlaqliq li hekk hu. Ir-reazzjoni tal-Lhud kienet isterika: akkuzawh b'dawgħa u allura ħaqqu l-mewt; bdew jagħtuh bil-ponn u jobzqulu. Il-Lhud sfidawh jinzel mis-salib bħala prova li hu tassew Bin Alla. Dakinhar Alla baqa' sieket. Tkellem tlett ijiem wara meta ddikjarah bħala Ibnu bis-setgħa bil-qawmien mill-imwiet!

Ġesù hu l-Iben t'Alla għax kif nistqarru fil-Kredu, hu 'natura waħda mal-Missier li bih sar kollox.' Ġesù hu tassew Alla, etern, jeżisti minn dejjem qabel il-ħolqien. Infatti l-ħolqien sar bih kif naqraw fl-Iskrittura, *kollox bih sar, u xejn ma sar mingħajru*,⁸ u terġa', *Int, Mulej, waqqaft l-art fil-bidu, u għemil idejk huma s-smewwiet*.⁹ X'verità stupenda! Il-Ħallieq ġie fid-dinja li għamel hu stess biex jifdi lilna, il-ħlejjaq tiegħu! Bħalma kiteb Dun Karm:

Biex tifdina mill-jasar ewlieni
Ta' Missieriek l-għamara ħallejt;
Int li tgħaxxaq is-sema bi għmielek,
Taħt suritna fil-faqar inħbejt.

Hasra li sal-lum ħafna nies jibqgħu ma jagħrfuhx u ma jilqgħuhx. Imma bħalma l-Missier wera lil Pietru li Ġesù hu l-Messija, Bin Alla l-ħaj, hekk ukoll għadu jgħarrafna bl-Ispirtu s-Santu li Ġesù hu Ibnu l-maħbub. Jekk nagħrfu lil Bin Alla, ħalli nqimuh bħala l-Ħallieq u s-Sid tagħna, u ħalli nafdaw fih b'qalbna kollha għas-salvazzjoni ta' ruħna. Hu li mix-xejn ħalaq kollox kapaċi jwassalna għand Missieru u jagħtina l-privileġġ li nsiru wlied adottivi t'Alla.

OAlla, int hekk ħabbejt id-dinja li tajtna lil Ibnek il-maħbub biex kull min jemmen fih ma jintilifx iżda jkollu l-ħajja ta' dejjem. Iftaħli għajnejja biex nara l-glorja ta' Ibnek, u aġtini d-don tal-fidi biex nemmen fih għas-salvazzjoni ta' ruħi. Ammen.

X'JIFRIDNI MINN ALLA?

X'izommna milli nduqu t-tjieba t'Alla? Ghaliex hafna jibqgħu 'l bogħod minnu? L-Iskrittura tweġibna b'kelma waħda: id-dnub! Id-dnub jifridna minn Alla issa u fl-eternità. Ġesù jxebbahna ma' iben ribelluż li jitlaq mid-dar ta' missieru biex jgħix mingħajr irbit u kif ifettillu.

Aħna għandna obbligu nobdu u nweġġgħu lill-Ħallieq tagħna. Wara kollox hu għamilna u qed iżommna ħajjin. Imma fil-fatt sikwit ninjorawh, nonqsuh u nisfidawh. Id-dnub jieħu forma ta' azzjonijiet ħziena bħal gideb, qtil, serq u żena. Id-dnub huwa wkoll attitudni fil-qalb bħall-għira, supervja, kburija, rebgħa u ipokrisija. Hu x'inhu, kull dnub hu offiża kontra Alla, il-ksur tal-ligi tiegħu, u jġib fuqna ħtija u s-saħta tiegħu.

Għandna ħabta nčekknu d-dnub u nippretendu li m'aħ-niex daqshekk ħziena. Alla jara l-azzjonijiet ħziena kif ukoll l-attitudni mħassra tagħna. Min joqtol u jagħmel adulterju ħaqqu il-kundanna. Ġesù jgħidilna li daqshekk ieħor ħaqqu l-infern min jobgħod, jirrabja għalxejn jew iħares lejn mara b'għajn żienja. Mhux ta' b'xejn l-Iskrittura tgħid li *ħadd, ebda wieħed, ma hu ġust!*¹⁰

Ġesù jqiegħed sebġu dritt fuq il-ferita. Darba minnhom waqt li kien qed jgħallem fuq it-talb, Ġesù qal hekk: *'Mela jekk intom, nies ħziena bħalkom, tafu tagħtu lil uliedkom ħwejjeg tajba, kemm aktar Missierkom li hu fis-smewwiet jagħti ħwejjeg tajba lil min jitlobhomlu?'*¹¹

Tinnota x'seġħilna? Bla tlaqliq xejn, Ġesù jgħid li aħna ħziena. Minkejja t-tajjeb li nagħmlu, Ġesù xorta jiddikjarana ħziena.

Iebsa din il-kelma biex inniżżluha! Imma nkunu boloh jekk ma neħduhx bis-serjetà. Hu li jaf il-qalb umana jagħtina

dijanjosi korretta, għalkemm xejn sabiħa, tal-kondizzjoni ta' ruħna. Xi wħud ma jduqux il-ħniena u l-maħfra t'Alla għax qatt ma kienu onesti u umli biżżejjed biex jammettu li huma ħziena. X'tagħmel jekk it-tabib jgħidlek li għandek marda serja li twassal għall-mewt? Tgħidlu biex ma jkunx negattiv? Tinjorah? Tgiddbu? Jew tgħidlu, 'Tabib, tista' tgħinni? Tista' tfejjaqni?'

Kristu jifthilna għajnejna dwar il-qagħda ħażina tagħna għal skop tajjeb. Iwissina li d-dnub fl-aħħar mill-aħħar iwassal għat-telfien ta' dejjem fl-infern, 'il bogħod mill-preżenza t'Alla. Ġesù jridna niġu f'sensina u ma nibqgħux mexjin fit-triq il-wiesa' li twassal għat-telfien. Fuq kollox Ġesù jridna nfittxu lilu. Hu ma ġiex għal min hu b'saħħtu, imma għall-marid; mhux għat-tajbin, imma għall-ħziena. Meta nersqu lejħ, imtaqqlin kif aħna bid-dnubiet u l-ħtija, Ġesù jaħfrilna u jħabbibna mal-Missier.

OAlla, inti tajtni kuxjenza biex nagħraf it-tajjeb mill-ħażin, xi trid minni u x'tipprojbixxi. Sikwit għamilt bil-kontra. Minflok tajtek qima u rringrazzajtek bil-qalb għall-ħajja u l-ġid li tajtni, jien warrabtek biex inservi l-ġibdiet tiegħi. Inti ssejjaħli 'ħażin' – u hekk tassew jien!

X'IFISSER IS-SALIB?

Ġesù biss iħabbeb il-midnebb m'Alla. Hu waħdu s-Salvatur. Imma kif, b'liema mezz ġab ir-rikonciljazzjoni? It-twegiba tal-Iskrittura hi sorprendenti: *Alla wriena l-imħabba tiegħu meta Kristu miet għalina, aħna li konna għadna midinbin.*

*Kemm aktar u aktar issa li aħna ġġustifikati b'demmu, insalvaw permezz tiegħu mill-korla ta' Alla!*¹²

Halli niffokaw fuq il-fraži *ġġustifikati b'demmu*. Il-Bibbja ssejjaħ 'ġustifikati' lil dawk li jemmnu fi Kristu, jiġifieri Alla jgħodhom bħala ġusti u jeħlishom mill-kundanna. Din hi l-aħbar it-tajba!

Kif jista' Alla jqis lill-Insara ġusti ladarba mhumiex bla ħtija? Bħall-bnedmin kollha, min jaf kemm-il darba jiksru il-liġi t'Alla! Madankollu, minkejja li jibqgħu jizbaljaw, Alla jiddikjarahom ġusti u jeħlishom minn kull kastig. Ladarba kisru l-liġi, ma kienx messu Alla jikkundannhom u jikkastigahom? Mhux hekk għandu jagħmel Alla biex ikun tassew Imħallef ġust u rett?

Mhux biss, meta jgħid li 'aħna ġġustifikati b'demmu', l-Iskrittura qed tirreferi għall-Iben t'Alla li ċarċar demmu fuq is-salib. Il-mistoqsija tiġi weħidha. Ladarba Ġesù kien bla dnuw, innocenti, ġust u qaddis, għaliex kellu jmut? Il-ġustizzja tiddomanda l-ħelsien tiegħu, mhux il-kastig. Żgur ma kienx haqqu li jkun ikkundannat għall-mewt!

Ma nistgħux ngħidu li l-mewt ta' Ġesù kienet aċċidentali, jew li kienet biss delitt ingust imwettaq mill-għedewwa tiegħu. L-Iskrittura taħsadna meta tgħidilna li *l-Mulej għogħbu jgħakksu*,¹³ u kif Alla telqu f'idejn il-Lhud *skont l-għerf u l-pjan li fassal minn qabel*.¹⁴ Alla l-Missier seta' jeħles lil Ibnu, imma ma ħelsux. Infatti Alla kien ippjana minn qabel il-mewt ta' Ibnu u baġtu fid-dinja apposta biex iwettaq dan l-għan. Il-Missier baġhat 'l Ibnu biex imut. B'referenza għas-salib, Ġesù qal, *'Jien għalhekk ġejt, għal din is-siegħa*.¹⁵

Għaliex mela miet il-Ġust? X'kienet il-ħtija li ġarr fuq spallejha? Kellu xi ħtija personali? Le! Żgur li le, għax Ġesù qatt m'għamel l-iċken dnuw. Id-dnubiet ta' min, mela, wass-luh għall-mewt?

Ġesù miet bi tpattija għad-dnubiet ta' ħaddieħor. *Hu kien miġruħ minħabba fi dnubietna, mishuq minħabba fi ħżunitna. Għas-saħħa tagħna waqa' l-kastig fuqu . . . Il-ħażen tagħhom jitgħabba bih hu.*¹⁶ Dawk li jemmnu fih, għalkemm kisru l-liġi, huma meqjusa ġusti minn Alla għax il-Feddej tagħhom ħa l-kastig li kien ħaqqhom huma. *Kristu wkoll miet darba għal dejjem minħabba d-dnubiet; hu li kien ġust, miet għall-inġusti biex iressaqkom lejn Alla.*¹⁷

Mhux ta' b'xejn l-Iskrittura tgħid li dawk kollha li jemmnu fih huma *ġġustifikati b'demmu*. Bid-dnub mneħħi min-nofs, m'hemm xejn aktar x'izommhom milli jiġru bil-ferħ biex ikunu milqugħa fi ħdan il-Missier.

Iftaħli għajnejja, o Alla, biex nifhem is-sinifikat tas-salib. Nammetti l-ħtija tiegħi u nagħraf li Ġesù m'għamel xejn ħażin. Kont inti, o Missier, li tfajt fuqu l-ħażen tal-poplu tiegħek biex ipatti għalihom darba għal dejjem fuq is-salib. Tgħoddx ħtijiet kontrija; għoddni ġust f'ġieħ is-sagrificċju ta' Ibnek il-Maħbub.

KIF INSIR SEWWA M'ALLA?

Alla jiġġustifika – jgħodd bhala ġusti – lil dawk kollha li jemmnu f'Ibnu.¹⁸ Hemm żewġ ħwejjeġ li jżommu l-bniedem milli jemmen fih tassew. L-ewwel, id-dnub, għax ikun jippreferi jibqa' jgawdi l-pjaċiri tal-ħażen. It-tieni, 'it-tjieba' tiegħu, għax jippretendi li hu tajjeb u ġust, u għalhekk ma jħossx il-bżonn ġenwin għall-maħfra.

Darba Ġesù qal parabbola lil *x'uħud li kienu jaḡdaw fihom infuħom li huma nies sewwa.*¹⁹ Mela żewġt irġiel telgħu

t-tempju jitolbu. Wiehed kien Farizew, meqjus minn kulhadd bhala raġel tar-ruħ u li jimxi skont il-liġi; l-iehor, il-pubblikan, ma tantx kellu fama tajba.

Il-Farizew qagħad bilwieqfa jitlob fih innifsu, 'O Alla, nizzik ħajr li m'inix bhall-bqija tal-bnedmin, ħalliela, ingusti, zienja, jew ukoll bhall dan il-pubblikan. Jiena nsum darbtejn fil-gimgħa u nħallas l-għexur ta' kull ma ndaħħal.' Qagħad jiftaħar quddiem Alla bil-kwalifiki reliġjużi u morali tiegħu. L-iehor, miskin, ma kellu xejn! Waqaf 'il bogħod u ma riedx biss jerfa' għajnejh lejn is-sema. Talab biss, 'O Alla, kun ħanin miegħi midneb.'

Ma' liema wiehed minn dawn it-tnejn tqabbel lilek innifsek? Forsi tirrispondi, 'Jien ngħix ħajja tajba u nagħmel milli nista' biex nogħgob 'l Alla. Imma jien m'inix Farizew għax nemmen li bl-għajjnuna u l-grazzja t'Alla jien bniedem ġust.' Hekk ukoll kien jaħsibha l-Farizew. Ma qalx li wasal fejn wasal bil-ħila tiegħu, imma rringrazzja 'l Alla għas-suċċessi u t-tjieba li kiseb. Bi ftit umiltà pprova jgħatti l-kburija ta' qalbu.

Il-kburija ma ħallitux jara lilu nnifsu kif tassew kien, midneb! Qabbel lilu nnifsu ma' nies agħar minnu biex jidher u jħossu tajjed. Tela' t-tempju jitlob, imma fil-fatt lil Alla ma staqsieh għal xejn. Ma talbux ħniena. Ma talbux jaħfirlu. Min-naħa tiegħu, sobgħien u mriegħex fil-preżenza t'Alla, il-pubblikan talbu ħniena.

Dawn mela huma ż-żewġ alternattivi. Jew nippretendu li aħna sewwa m'Alla għax nistinkaw biex ngħixu ħajja tajba, inkella ma nippretendu xejn għajr li aħna nies bla fejda, u nappellaw biss għall-ħniena ħelwa t'Alla. Dan jgħodd għal kulhadd, speċjalment għal dawk fostna li huma reliġjużi. Aħna wkoll jehtieg numiljaw ruħna, nagħrfu li aħna midinbin, u nafdaw kompletament f'Alla, u xejn fina nfusna.

Ġesù spicċa billi qal, *‘Ngħidilkom jien li dan, u mhux l-ieħor, niżel id-dar iġġustifikat.’* Il-pubblikan kien iġġustifikat, meqjus minn Alla bħala ġust, filwaqt li l-ieħor, li kkonsidra lilu nnifsu bħala raġel sewwa, ma kienx! Wieħed qabad it-triq lejn il-Missier; l-ieħor baqa’ sejjer fid-direzzjoni opposta għat-telfien ta’ dejjem fl-infern.

Tagħtinix dak li jisthoqqli, o Alla! Nammetti li jien midneb; haqqni l-kundanna u l-kastig għal għemili. Ma nista’ noffrilek xejn għajr il-ħażen u l-ħtija tiegħi. Nappella biss għat-tjieba u l-ġenerożità tiegħek. Is-salib ta’ Kristu huwa l-prova tal-imħabba tiegħek. Għalhekk nitolbok, o Alla, ikollok ħniena minni, midneb.

KIF IHOBB IL-MISSIER?

Jekk inqisu t-tifel iż-żgħir fil-parabbola bħala ħali, missieru kien ħali aktar minnu. Meta ddeċieda li jirritorna d-dar, it-tifel ippjana li jistaqsih biex jdaħħlu bħala wieħed mill-qaddejja. Ma kienx jixraqqu, u veru, ma kien haqqu xejn wara dik l-imġiba mistkerrha tiegħu. Imma meta kien għadu ’l bogħod ħafna, il-missier lemħu u telaq jiġri lej, għannqu miegħu u biesu. Ma tax widen għat-talba tat-tifel. Ordna li jlibbsuh nadif u jxiddulu ċurkett f’subgħajh – sinjal li kien milqugħ bħala iben fil-familja, u organizzalu festa kbira biex jiċcelebraw ir-ritorn tiegħu.²⁰

Hekk hi l-imħabba tal-Missier għal kull midneb li jindem u jirritorna lura għandu. Minkejja li ma haqqniex, Alla jaħfrilna dnuvietna fuq il-merti tas-sagrificju ta’ Kristu fuq

is-salib. Mhux biss. Lil dawk li jaħfer, Alla wkoll jilqagħhom f'daru bhala wlied addotivi. Tassew l-imħabba t'Alla l-Missier hi abbondanti u ħalja!

Imma hemm aktar! Minbarra li jaħfer, il-Missier jieħu ħsieb u jgħallem lil uliedu. Iridhom isiru jixbhu 'l Ibnu Ġesù. Jgħallimhom jagħmlu t-tajjeb, jevitaw id-dnub, jaħsbu u jhennu għal ħaddieħor. Għal dan il-għan Alla jagħtihom qalb ġdida. Jibgħat l-Ispirtu s-Santu biex jgħammar fihom ħalli jkun l-għajnuna tagħhom.

Madankollu, ulied Alla jibqgħu jissaraw mal-gibdiet u xewqat ħziena tal-ġisem, it-tentazzjonijiet tad-dinja u l-qerq tax-xitan. Sakemm għadhom fid-dinja jibqgħu jizbaljaw. Kien għalhekk li l-Mulej għallem lid-dixxipli jitolbu lill-Missier għall-maħfra fl-istess nifs li jitolbuh għall-ħobza ta' kuljum. Alla l-Missier hu ħanin ma' wliedu u jkompli jaħfrilhom kuljum.

Fl-istess talba, Ġesù għallimhom jindirizzaw 'l Alla bhala 'Missierna' biex iffakkarhom li huma aħwa ta' xulxin, membri fil-familja tiegħu. Żgur mhix l-intenzjoni ta' Kristu li d-dixxipli jgħixu ta' eremiti spiritwali, imma jridhom jkunu ta' għajnuna u kuraġġ għal xulxin. L-Ispirtu s-Santu jgħaqqad lil ulied Alla f'ġisem wieħed, bi Kristu bhala r-Ras tagħhom. Għalhekk huwa l-privileġġ ta' kull Nisrani li jixxierrek ma' ħutu fil-knisja biex flimkien jagħtu qima 'l Alla l-Missier, jersqu lejħ fit-talb, jisimgħu l-Kelma tiegħu, jaqsmu l-ħobz flimkien biex jiftakru fis-sagrificju ta' Kristu għalihom, u biex jifirħu u jibku ma' xulxin fl-esperjenzi sbieħ u koroh li jgħaddu minnhom.

Ulied Alla huma l-aktar nies ferħana fid-dinja. Għandhom biex jifirħu: Alla li jista' kollox huwa Missierhom, iħobbhom, jieħu ħsiebhom u wegħidhom il-ħajja ta' dejjem. Dan ma jfissirx li kollox huwa ward u żahar fuq din l-art. Għall-kuntrarju wlied Alla għandhom sehem mit-tigrib, mard u

t-tbatija li jigu fuq il-bnedmin kollha. Barra minn hekk is-soċjetà u saħansitra l-familjari tagħhom u ħbiebhom sikwit ma jifhmuhomx u anke jopponuhom. Jergà', huma jitnikktu wkoll meta jaraw kif isem Alla huwa mżebļaħ fid-dinja u kemm hi iebsa qalb il-bniedem li tirrifjuta mħabbtu offruta fl-evangelju ta' Kristu. L-hena u n-niket, il-ħelu u l-morr, huma s-sehem ta' wlied Alla.

F'dan kollu qatt m'huma weħidhom. Jifirħu fil-Mulej, u fil-Mulej ukoll isibu l-kuragġ u l-faraġ tagħhom. Il-Mulej aċċertahom li ma jitlaqhom qatt, sew meta jeħodhom f'mogħdijiet iħaddru kif ukoll meta fil-providenza tiegħu jgħaddihom mill-wied ta' dell il-mewt biex jittestja l-fidi tagħhom. Wara kollox, id-dinja mhix darhom. Jinsabu mexjin fuq vjaġġ lejn dar il-Missier fis-sema bit-tama ħelwa li jiltaqgħu wiċċ imb wiċċ miegħu.

Nixxennaq, o Alla, meta nara l-ferħ u l-hena li jgawdu wliedek. Naf li ma jisthoqqlix nissejjaħ ibnek. Imma naf ukoll kemm inti Alla ħanin, u li fi Kristu inti tilqagħni fil-familja tiegħek. Irrid niġi għandek, u ngħix taħt il-ħarsien u d-dixxiplina tiegħek, biex ingawdik u nsejjaħlek jien wkoll 'Missier.'

TASSEW QAM IL-MULEJ?

Dak kollu li għidna s'issa jiddependi fuq ħaġa waħda. X'għara minn Ġesù wara li miet u difnuh? Tassew qam mill-mewt kif tišħaq l-Iskrittura? Jekk ma qamx kif nistgħu nemmnuh meta qal li hu t-triq jew li hu Bin Alla? Ma jkunx vera li Ġesù *kien mogħti għall-mewt għal dñubietna*

u mqajjem għall-ġustifikazzjoni tagħna,²¹ jekk fil-fatt ma qamx. Jekk ma kienx kapaċi jirbaħ fuq il-mewt, kif jista' jsalva lilna? *Jekk Kristu ma kienx imqajjem, fiergħa l-fidi tagħkom, u intom għadkom fi dñubietkom.*²² Salvatur mejjet ma jiswa xejn!

Mhux biss, jekk Ġesù ma qamx, kif nistgħu nittamaw li għad iqajjem lilna fl-aħħar jum? Jekk il-qabar huwa l-aħħar waqfa tal-vjaġġ qasir tagħna fuq din l-art, allura l-perspettiva fuq ħajjitna ssir mill-aktar pessimista. *Carpe diem* – aħtaf il-jum – ikun il-motto xieraq għal ħajja, jew fi kliem ieħor, *Niekl u nixorbu, għax għada mmutu!*²³ Inkunu nixbhu l-passiġġieri fuq vapur li qed jegħreq f'nofs l-Atlantiku; nistinkaw nagħmlu festa, nixorbu, indoqqu u niżfnu sakemm nistordu, mhux għax tassew ferħanin jew għax għandna x'niċcelebraw, imma biex ninsew kemm hu miskin u bla sens id-destin tagħna!

Jekk m'hemmx qawmien, l-Insara huma l-aktar nies imsejkna fost il-bnedmin kollha: ibatu biex jagħmlu s-sewwa u jaqilgħu fuq wiċċhom meta t-tmiem tagħhom hu eżattament l-istess bħall-agħar nies li b'ingustizzja jgħixu ħajja komda f'xalar sfrenat. X'deluzjoni kiefra t-tama tal-ħajja eterna li wegħidhom Ġesù jekk kulma fadal mill-Imgħallem tagħhom hu biss ftit għadam immermer midfun x'imkien barra minn Ġerusalem!

Forsi tgħid, 'Kif jista' jkun li raġel mejjet jerga' jieħu l-ħajja?' Jekk issibha diffiċli temmen, m'intix waħdek. Infatti lanqas l-ewwel dixxipli ma riedu jniżżluha. Avolja kien qalilhom minn qabel kif kellhom jaqbduh, joqtluh u li wara tlett ijiem kellu jqum, ma setgħux jemmnu lil għajnejhom meta ġie fosthom fl-ewwel jum tal-ġimgħa. Hasbuh xi ħares u twerwru. Ġesù stedinhom imissuh biex ihossu ġismu, u talabhom xi haġa x'jiekol. Ġabulu ħuta mixwija u ftit għasel.

Kiel quddiemhom. Wiehed minnhom, Tumas, ma kienx magħhom. Meta qalulu li raw il-Mulej, m'emminhomx. Il-Ħadd ta' wara reġa' ġie fosthom, u din id-darba Tumas kien magħhom. Il-Mulej stiednu jifli l-marki tal-imsiemer u jqiegħed idu f'ġenbu. Issa Tumas kien konvint, u tah qima billi qallu, *'Mulej tiegħi u Alla tiegħi.'*²⁴

L-appostli huma xhieda kredibbli. Ma kinux imzazen lesti jibilgħu kollox. Ikkonvinċew ruħhom biss wara li Ġesù tahom tant provi u evidenza; rawh, messewh u tkellmu miegħu diversi drabi u f'postijiet differenti. Għalhekk haġġu jxandru l-qawmien ta' Ġesù. Għalkemm heddewhom, arrestawhom u kienu maħqura, l-appostli baqgħu sal-aħħar nifs ixandru dak li minnu kienu ċerti. *'Aħna ma nistgħux ma nitkellmux fuq dak li rajna u smajna.'*²⁵ L-eku tax-xhieda tagħhom, rekordjat fl-Iskrittura, wasal għandna. Issa jeħ-tieg nieħdu deċiżjoni. Il-verità ma tinbidilx anke jekk ma nemmnux; id-destin etern tagħna biss ikun affettwat.

Ladarba Ġesù qam, kif tgħallem l-Iskrittura, allura l-mejtin iqumu, jew aħjar, hemm Alla li jista' kollox li jqajjem il-mejtin. Le, il-ħajja mhix assurda. Hemm destin etern, tajjeb jew ħażin, għal kull wiehed u waħda minna. Jekk jibqa' mhux maħfur, id-dnub huwa tagħbija li tingarr 'l hemm mill-qabar għall-kundanna u l-kastig ta' dejjem fl-infern ta' dawk kollha li sfidaw u injoraw lill-Ħallieq, u m'emmnux f'isem tal-Iben t'Alla.

Mill-banda l-oħra, dawk li jemmnux fi Kristu huma maħfurin u maħbubin mill-Missier. Għalkemm għandhom sehem ukoll mill-morr u l-inkwiet tal-ħajja, fil-qawmien ta' Kristu d-dixxipli jsibu t-tama li tisfida saħansitra l-mewt. Fit-tigrib u t-tbatija l-Insara jħarsu 'l fuq lejn is-sema. Hu mar qabilhom biex ihejjilhom post. Il-qabar mhux l-aħħar kelma tal-ġrajja tagħhom. Meta jiġi lura Kristu jsejjaħ lil

ulied Alla għall-qawmien tal-ħajja u jeħodhom miegħu biex jiltaqgħu mal-Missier. *Hu jgħammar magħhom, u huma jkunu l-poplu tiegħu, u Alla nnifsu jkun magħhom, Alla tagħhom.*²⁶

Hekk il-vjaġġ lejn il-Missier ikun intemm; il-ferħ ta' wlied Alla u l-glorja tiegħu jibqgħu għal dejjem.

Mulej Ġesù, jien nemmen li inti l-Iben etern t'Alla, li ġejt fid-dinja u sirt bniedem, għext ħajja perfetta u offret demmek b'fidwa għal ħafna. Nemmen li qomt rebbieħ fuq il-mewt, li inti ħaj għal dejjem ta' dejjem. Kun int il-Ħellies tiegħi, aħfiri li u habbibni mal-Missier.

X'SE TKUN L-GĤAŻLA TIEGHI?

Ġesù jqiegħed quddiemna deċiżjoni kruċjali. *'Għaddu mill-bieb id-dejjaq. Għax wiesa' l-bieb u spazjuża t-triq li tiegħu għat-telfien, u ħafna huma li jgħaddu minnha. Imma kemm huwa dejjaq il-bieb u dejqa t-triq li tiegħu għall-ħajja, u ftit huma li jsibuha!'*²⁷

Ġesù jwissina illi t-triq li twassal għat-telfien hi wiesa' u popolari. Issib fiha nies ta' kull xorta. Hemm dawk li m'għandhomx wisq għal Ġesù għax huma mħabbtin wisq bl-istudju, xogħol jew divertiment. Lill-Mulej ifittxuh biss meta jkollhom bżonnu, f'xi mard jew xi kriżi oħra, imma mill-bqija jgħaddu mingħajru. Oħrajn jippreferu jibqgħu jgawdu l-pjaċir tad-dnub. Ma jridux lil Ġesù jkun is-Sid tagħhom għax huma mixħutin biex jibqgħu jagħmlu dak li jridu huma. Issib ukoll religjużi li jafdaw fihom infushom

li huma nies sewwa u għalhekk qatt ma fittxew il-ħniena t'Alla u 'l Ġesù biex isalvahom.

It-triq il-wiesa' hi għażla tragika. It-tmiem tagħha huwa t-telfien fl-infern, 'il bogħod minn Alla, fejn ikun hemm il-biki u tgħażżiż tas-sniien.

It-triq l-oħra hi dejqa u ftit huma li jsibuha. Fiha ssib nies li b'umiltà jammettu dnubiethom u jafdaw b'qalbhom kollha fil-Mulej Ġesù għas-salvazzjoni tagħhom. Il-fidi tagħhom hi ġenwina u tipproduci frott ta' ġustizzja, tjeiba u mħabba. Ġesù jappellalna ngħaddu minn dan il-bieb dejjaq u nimxu fit-triq li, minkejja t-tbatija, twassal għall-ħajja.

Ħabib, staqsi lilek nnifsek: fejn ninsab jien? Miexi lejn il-Missier jew lil hemm minnu? X'se tkun l-għażla tiegħi? Jekk sal-lum għadni għaddej fil-mogħdija l-wiesa' jeħtieġ nisma' l-kelma ta' Kristu, *'Indmu u emmu fl-evangelju.'*²⁸

Jeħtieġ nindem, nibdel id-direzzjoni, nagħti dahri għall-ħażen, u ndur lejn Alla veru u ħaj. Jeħtieġ nemmen l-evangelju, l-aħbar it-tajba dwar Ġesù Kristu. Jeħtieġ nemmen fih għax hu biss it-triq li twassalni għand il-Missier; hu l-verità f'dinja mudlama ta' konfużjoni u qerq; hu l-lben etern t'Alla li sar bniedem biex bis-sagrificċju tas-salib u l-qawmien glorjuż tiegħu jikseb il-fidwa u l-ħajja eterna.

Agħtini, o Alla, id-don tal-indiema. Waqqafni fi fidi u dawwarni lura lej. Agħtini d-don tal-fidi biex nilqa' 'l l-bnek bħala s-Sid u s-Salvatur tiegħi. Nixtieq ingawdi l-ferħ u l-imħabba tiegħek, Missier; irrid li ħajti tkun għanja ta' gratitudni u tifħir lil Ismek qaddis. Ammen.

Referenzi mill-Iskrittura Mqaddsa

¹ Salm 42:1

² Salm 73:25

³ Ġeremija 2:13

⁴ Ġwanni 14:6

⁵ Ġwanni 14:9

⁶ Luqa 19:10

⁷ Ġwanni 5:18

⁸ Ġwanni 1:3

⁹ Lhud 1:10

¹⁰ Rumani 3:10

¹¹ Matthew 7:11

¹² Rumani 5:8,9

¹³ Isaija 53:10

¹⁴ Atti 2:23

¹⁵ Ġwanni 12:27

¹⁶ Isaija 53:5, 11

¹⁷ 1 Pietru 3:18

¹⁸ Ara: Atti 13:39; Rumani 3:25, 28, 30, 5:1;
Galatin 2:16, 3:8; Filippin 3:9

¹⁹ Luqa 18:9-14

²⁰ Luqa 15:11-32

²¹ Rumani 4:25

²² 1 Korintin 15:17

²³ 1 Korintin 15:32.

²⁴ Ġwanni 20:28

²⁵ Atti 4:20

²⁶ Rivelazzjoni 21:3

²⁷ Matthew 7:13-14

²⁸ Mark 1:15